

75.000 krónur til Skálavíkar kommunu

Sandur: Á bygðaráðsfundi hjá Sands Kommunu í gjárkvöldið varð einmælt samtykt at játta Skálavíkar Kommunu ein peningaligan stuðul uppá kr. 75.000. Í viðmerkingunum til uppskotið segði borgarstjórin, Páll á Reynatúgvu millum annað soleiðis: - Vit eiga eftir førimumi at hjálpa skálavíkingum, eins og vit fegin hjálpa, tá tað er tøvdur á hjálp í illa raktum grannalondum okkara. Uppskotið varð tí viðgjørt við einum ynski, um at rætta Skálavíkar Kommunu eina bróðurhond, í royndini at koma fyri seg aftur eftir herviligu Kyndilsmessuódnina, skrivar heimasíðan bkv.fo



Fara nú undir barnaskúlan

Sandur: Sands Kommuna samtykti á bygðaráðsfundinum í gjárkvöldið, at taka av tilboðnum hjá Spf. Steintór Fagraðal at gera lendarbeiði til nýggja barnaskúlan á Sandi. Tvey tilboð komu inn, og hevði Spf. Steintór Fagraðal tann lægra kostnaðin at gera hetta arbeiðið. Eftir ætlan skulu sandsbørn sleppa í nýggja skúlan fyri júl í ár.

Atlantic Petroleum nærkast svarta gullinum:

Marknaðarvirðið er meira enn 1,7 miljardir krónur

- Okkara virksema kann samanberast við eitt alibrúk, sum enn ongan fisk hevur tikið. Fiskurin verður fóðraður, til hann er tøkuførur, men áðrenn hann verður tikin, gevur hann onga krónu. Kortini eru virðini har. Hjá okkum snýr tað seg um goymslur av olju, sum eru í undirgrundini, og her er tað eisini ein spurningur um tíð, nær hesar goymslur verða “umsettar” til pening, sigur Wilhelm Petersen, stjóri í Atlantic Petroleum, sum hevði 10 ár á baki í gjár

OLJA

Vilmund Jacobsen
vilmund@sosialurin.fo

“Føroyska oljufelagið Atlantic Petroleum gjørdi eitt rimmar hál í morgun og setti egið met, tá ið kursurin á partabrøvnunum kom upp á 950 krónur. Høgi kursurin hevur við sær, at marknaðarvirðið fyri felagið fyri fyrstu ferð í søguni er oman fyri eina miljard krónur...”

Soleiðis ljóðaðu tíðindini á Portalinum 21. mai í fjør. Í gjár vóru 10 ár liðin, síðan Atlantic Petroleum varð stovnað og í morgun, tá ið vit høvdu stjóran, Wilhelm Petersen, í telefonini, kundi hann siga okkum, at felagið í dag hevur eitt marknaðarvirði, sum er meira enn 1,7 miljardir krónur.

7.000 parteigarar

Talið av partaeigarum í felagnum er eisini nógv



- Vit fegnast um, at Atlantic Petroleum sum fyrsta føroyska oljufelagið nú verður partur av veruligari oljuframleiðslu. Tað dróg út við at finna olju í rakstrarverðum nøgdum í føroyskum øki, og tí hevur verið umráðandi hjá okkum at leita út um landoddnarnar, sigur Wlhelm Petersen, stjóri

økt, síðan felagið kom á virðisbrævamarknaðin í Keypmannahavn.

Seint í mai mánaða í fjør vóru umleið 3.700 partaeigarar í Atlantic Petroleum, harav føroyski parturin var umleið 66%. Hinir eigararnir vóru útlendingar og føroyingar í útlandinum.

Wilhelm Petersen sigur, at talið av partaeigarum í dag er umleið 7.000, og tað eru í stóran mun stórir danskir íleggjarar, sum hava teknað partapening í felagið

- Talan er eitt nú um pensjónsgrunnar og einar 20

miðalstórarbankar, sum síðan hava selt partabrøv út-aftur til síni viðskiftafólk.

Upprunaliga vóru tað 18 føroyskir íleggjarar, sum stovnaðu Atlantic Petroleum við tilsamans 25 miljónum krónum í partapeningi.

Íleggjararnir, sum stovnaðu felagið, vóru P/F Konghavnar Utgerðarfelag, Hildigunn Johannesen, P/F Føroya Bjór, P/F JFK-Trol, P/F Smyril Line, P/F Farodane, P/F Havnar Timburhandil, P/F Svend Krosstein, P/F Vestlax, P/F Teymavirkið, P/F Havsbrún, P/F Súsi og

P/F Tórshavnar Skipasmiðja, S/F Føroya Sjóvátrygging, Eik Banki, P/F Poul Hansen og P/F Hviltv-enni.

Stór virðisøking

Wilhelm Petersen sigur, at flestu íleggjarar framvegis eiga part í Atlantic Petroleum, men onkrar broytingar eru farnar fram, sum árinu eru liðin.

- Sambært marknaðarvirðinum, sum felagið hevur í dag, eru upprunaligu partabrøvini 15 ferðir so nógv verd nú, sum tá ið tey vórðu

teknaði fyri 10 árum síðan.

Stjórin fegnast soleiðis um, at tað hevur eydnast nevnd og leiðslu at uppbyggja eitt altjóða oljufelag hesi árinu.

Kjartan Hoydal hevur verið nevndarformaður øll árinu, síðan felagið varð stovað 11. februar í 1998.

Atlantic Petroleum hevur skrivstovu í Havn, har fimm fólk eru til arbeiðis um dagarnar, og síðan hevur felagið nýliga latið upp skrivstovu í London, har tvey fólk eru til arbeiðis.

- Á skrivstovuni í London koma ætlandi nøkur fólk

aftrat innan stutta tíð, sigur Wilhelm.

Atlantic Petroleum er móðirfelag, sum hevur dóttirfeløg í Onglandi og Írlandi, ið taka sær av loyvvunum í hesum londum, men enn er eingin settur í starv í Írlandi.

At útvinna olju

Hóast felagið hevði 10 ára stovningardag í gjár, gjørdi felagið einki serstakt burtur úr degnum.

Í samrøðu við Sosialin í gjár, segði stjórin, at felagið hevur ætlanir um at leggja stovningardagin saman við einum øðrum stórum degi, sum ikki liggur so langt burtur.

- Vit fara at útvinna olju nakað skjótt, og tí ætla vit at “markera” hesar báðar dagarnar undir einum.

Wilhelm vísti á, at Atlantic Petroleum er partur av tveimum økjum, sum fara undir at útvinna olju í nærmastu framtíð.

- Í lötuni er ikki heilt greitt, um fyrra økið, sum er Chestnu, fer undir framleiðslu seinast í hesum fjórðingsári – ella tíðliga í øðrum fjórðingsári. Í øllum førum er greitt, at fyrra framleiðsluøkið fer í gongd í fyrra helmingi av árinum – og hitt seinna, sum er Etrick, fer undir framleiðslu miðskeiðis í hesum árinum, sigur stjórin.

Tað hevur verið klárt at taka olju upp úr Chestnu-økinum í eina tíð, har oljufelagið Venture er operatørur. Føroyska felagið eigur 15% í Chestnut.

- Vit fegnast um, at Atlantic Petroleum sum fyrsta føroyska oljufelagið nú verður partur av veruligari oljuframleiðslu. Tað hevur drigið út at finna olju í rakstrarverðum nøgdum í føroyskum øki, og tí hevur verið umráðandi hjá okkum at leita út um landoddnarnar.